

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē kiṣkindhākāṇḍē

॥ pañcamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcamaḥ sargaḥ ॥

śrīrāmasugrīvayōrmaitrī śrīrāmēṇa vālivadhāya
pratijñākaraṇaṃ ca

ṛṣyamūkāt tu hanumān
gatvā taṃ malayaṃ girim |
ācacakṣē tadā vīrau
kapirājāya rāghavau || 4.5.1 ||

ayaṃ rāmō mahāprājña
samprāptō dṛḍhavikramaḥ |
lakṣmaṇēna saha bhrātrā
rāmō'yaṃ satyavikramaḥ || 4.5.2 ||

ikṣvākūṇāṃ kulē jātō
rāmō daśarathātmajaḥ |
dharmē nigaditaścaiva
piturnirdēśakāraḥ || 4.5.3 ||

rājasūyāśvamēdhaiśca
vahniryēnābhitarpitaḥ |

dakṣiṇāśca tathōtsṛṣṭā
gāvaḥ śatasahasraśaḥ || 4.5.4 ||

tapasā satyavākyēna
vasudhā yēna pālitā |
strīhētōstasya putrō'yaṃ
rāmō'raṇyaṃ samāgataḥ || 4.5.5 ||

tasyāsyā vasatō'raṇyē
niyatasya mahātmanaḥ |
rāvaṇēna hṛtā bhāryā
sa tvāṃ śaraṇamāgataḥ || 4.5.6 ||

bhavatā sakhyakāmau tau
bhrātarau rāmalakṣmaṇau |
pragrhya cārcayasvaitau
pūjanīyatamāvubhau || 4.5.7 ||

śrutvā hanūmatō vākyaṃ
sugrīvō vānarādhipaḥ |
darśanīyatamō bhūtvā
prītyōvāca ca rāghavam || 4.5.8 ||

bhavān dharmavinītaśca
sutapāḥ sarvavatsalaḥ |
ākhyātā vāyuputrēṇa
tattvatō mē bhavadguṇāḥ || 4.5.9 ||

tanmamaivaiṣa satkārō
lābhaścaivōttamaḥ prabhō |

yattvamicchasi sauhārdaṃ

vānarēṇa mayā saha || 4.5.10 ||

rōcatē yadi mē sakhyaṃ

bāhurēṣa prasāritaḥ |

gr̥hyatāṃ pāṇinā pāṇi -

rmaryādā badhyatāṃ dhruvā || 4.5.11 ||

ētat tu vacanaṃ śrutvā

sugrīvasya subhāṣitam |

samprahr̥ṣṭamanā hastaṃ

pīḍayāmāsa pāṇinā || 4.5.12 ||

hr̥ṣṭaḥ sauhṛdamālambya

paryaṣvajata pīḍitam |

tatō hanūmān santyajya

bhikṣurūpamarindamaḥ || 4.5.13 ||

kāṣṭhayōḥ svēna rūpēṇa

janayāmāsa pāvakam |

dīpyamānaṃ tatō vahniṃ

puṣpairabhyarcya satkṛtam || 4.5.14 ||

tayōrmaḍhyē tu suprītō

nidadhau susamāhitaḥ |

tatō'gniṃ dīpyamānaṃ tau

cakratuśca pradakṣiṇam || 4.5.15 ||

sugrīvō rāghavaścaiva

vayasyatvamupāgatau |

tataḥ supṛitamanasau

tāvubhau harirāghavau || 4.5.16 ||

anyōnyamabhivikṣantau

na tṛptimabhijagmatuḥ |

tvaṃ vayasyō'si hṛdyō mē

hyēkaṃ duḥkhaṃ sukhaṃ ca nau || 4.5.17 ||

sugrīvō rāghavaṃ vākya -

mityuvāca prahr̥ṣṭavat |

tataḥ suparṇabahulāṃ

bhaktvā śākhāṃ supuṣpitām || 4.5.18 ||

sālasyāstīrya sugrīvō

niṣasāda sarāghavaḥ |

lakṣmaṇāyātha saṃhr̥ṣṭō

hanumān mārutātmajaḥ || 4.5.19 ||

śākhāṃ candanavr̥kṣasya

dadau paramapuṣpitām |

tataḥ prahr̥ṣṭaḥ sugrīvaḥ

ślakṣṇaṃ madhurayā girā || 4.5.20 ||

pratyuvāca tadā rāmaṃ

harṣavyākulalōcanaḥ |

ahaṃ vinikṛtō rāma

carāmīha bhayārditaḥ || 4.5.21 ||

hatabhāryō vanē trastō

durgamētadupāśritaḥ |

sō'ham trastō vanē bhītō
 vasāmyubhrāntacētanaḥ || 4.5.22 ||

vālinā nikṛtō bhrātrā
 kṛtavairaśca rāghava |
 vālinō mē mahābhāga
 bhayārtasyābhayaṃ kuru || 4.5.23 ||

kartumarhasi kākutstha
 bhayaṃ mē na bhavēd yathā |
 ēvamuktastu tējasvī
 dharmajñō dharmavatsalaḥ || 4.5.24 ||

pratyabhāṣata kākutsthaḥ
 sugrīvaṃ prahasanniva |
 upakāraphalaṃ mitraṃ
 viditaṃ mē mahākapē || 4.5.25 ||

vālinaṃ taṃ vadhiṣyāmi
 tava bhāryāpahāriṇam |
 amōghāḥ sūryasaṅkāsā
 mamēmē niśitāḥ śarāḥ || 4.5.26 ||

tasmin vālini durvṛttē
 nipatiṣyanti vēgitāḥ |
 kaṅkapatrapracicchannā
 mahēndrāśanisannibhāḥ || 4.5.27 ||

tīkṣṇāgrā ṛjuparvāṇaḥ
 sarōṣā bhujagā iva |

tamadya vālinam paśya
tīkṣṇairāśīviṣōpamaiḥ || 4.5.28 ||

śarairvinihataṃ bhūmau
prakīrṇamiva parvatam |
sa tu tad vacanaṃ śrutvā
rāghavasyātmanō hitam |
sugrīvaḥ paramaprītaḥ
paramaṃ vākyamabravīt || 4.5.29 ||

tava prasādēna nṛsiṃha rāghava
priyāṃ ca rājyaṃ ca samāpnuyāmaham |
tathā kuru tvaṃ naradēva vairiṇaṃ
yathā na hiṃsyāt sa punarmamāgrajam || 4.5.30 ||

sītākapīndrakṣaṇadācarāṇāṃ
rājīvahēmajvalanōpamāni |
sugrīvarāmapraṇayaprasaṅgē
vāmāni nētrāṇi samaṃ sphuranti || 4.5.31 ||

|| ityārṣē śrīmadrāmāyaṇē vālmīkiyē ādikāvyē
kiṣkindhākāṇḍē pañcamah sargaḥ ||